



ISSN Print: 2394-7500
ISSN Online: 2394-5869
Impact Factor: 8.4
IJAR 2022; 8(3): 201-203
www.allresearchjournal.com
Received: 13-01-2022
Accepted: 17-02-2022

डॉ० ममता कुमारी

पता—ग्राम+पोस्ट+थाना—मधेपुर,
जिला—मधुबनी, बिहार, भारत

मैथिली साहित्य आ गंगेष गुंजन

डॉ० ममता कुमारी

प्रस्तावना:

मैथिली साहित्य मे गंगेष गुंजन सातम दशकक प्रारम्भमें कथाकारक रूप मे प्रख्यात भेलनि। मैथिली साहित्यमें प्रवेश कयलनि आ बड़ कम समय में, अपन प्रतिभाक बलें, एहिमें चर्चित, स्थापित भऽ गेलाह — कथाकार रूपमें तँ सहजहि कविक रूपमे, उपन्यास कारक रूपमे, एकांकीकार रूपमे सेहो।

हिनक किछु समालोचनात्मक निबन्धो प्रकाशित अछि, जाहिमे साहित्यिक प्रसंग हिनक मौलिक विचार अभिव्यक्त भेल अछि। हिन्दी—जगतमे सेहो ई अपन स्थान बना लेले छथि, कवि कथाकारक रूपमे ओह भाषामे चीन्हल—जानल जाईत छथि। साहित्यकारक अतिरिक्त ई संगीतज्ञ आ चित्रकारी छथि।

गंगेष गुंजन क पैतृक—वासस्थान मधुबनी जिलान्तर्गत पिखलबाड़ थिकनि। हिनक जन्म 15 जुलाई 1942 कें भेल छनि मूले नाम थिकनि— गंगेश्वर झा। हिन्दी आ मैथिली मे ई 0 एम0 ए0 कयने छथि। आकाषवाणीक सेवा मे अध्ययनेक समयसे संलग्न छथि। सम्प्रति हिन्दीक प्रोड्यूसर पदपर कार्यरत छथि। हिनकर स्थान उच्च कोटिक अछि। पटना विश्वविद्यालय द्वारा मैथिली रेडियो—रूपकसे सम्बद्ध शोध—प्रबन्ध पर हिनकर पी0 एच0 डी0 क उपाधि प्राप्त भेल छनि। जाहिमे हिनकर अलग स्थान अछि। जाहिमे गंगेष गुंजन अपन गुणवत्ता कऽ बखान कें चर्चा अलग देखौने अछि।

हिनकर पुस्तक विभिन्न विधामे प्रकाशित अछि। अन्हार—इजोत (कथा संग्रह) हम : एक टा मिथ्या परिचय (दीर्घ कविता), लोक सुन (कविता—संग्रह), पहिल लोक, (उपन्यास), बुधिबधिया (चौबटिया नाटक) आइ भोर वाटक मिथिला मिहिरमे छपल अछि। हिनक कथा वस्तु ओ शिल्प दुनु स्तरपर क्रमशः सूक्ष्म होइत गेल अछि। जाहिमे हिनकर अपना कथा वस्तु ओ शिल्प पर अलग स्थान बनौने छथि। एम्हरका हिनक कथासभक मानव—मनक ततेक सूक्ष्म तन्तुकें छबैत अछि जे ओ सामान्य पाठकक पकड़सँ बाहर भऽ जाइछ।

तहिना बहुतो पाठक हिनक कथाक शिल्पमे तेना ने ओझरा जाइत अछि जे मुल विषय ओकरा छूटि जाइत छैक। तँ ई कहब जे हिनक कथाकें बुझवा लेल एक विशेष मानसिकता चाही, कोनो अत्युक्ति नहि होयल। जे हिनकर मानसिकता मे ओझरा जाइत अछि। जाहिमे हिनक स्थान महत्वपूर्ण अछि। हिनक एम्हरका कथा ततेक बौद्धिक भऽ गेल अछि जकर सम्यक रसास्वादनक एक विशेष वर्गक पाठक कऽ सकैछ। किन्तु एकर तात्पर्य ई नहि थिक जे हिनक कथामे कथात्मक अभाव रहैछ, ओ कथा नहि भऽ कऽ दार्शनिक व्याख्यात भऽ जाइछ। एकर विपरीत, आहिमे कथा तत्व पर्याप्त रहैछ तथा नव्यतम शिल्प—शैलीक रसिक साकांक्ष पाठककें नीक मानसिक खोराक जुटबैछ।

मैथिली अकादमी द्वारा प्रकाशित कथा संग्रहमे हिनक कथाक विशेषण करैत उचिते कहल गेल अछि “सातम दशकमे समस्त भारतीय साहित्यमे जे कुँठा, अजनवीपन, निरर्थकबोध आदिक लहरि आयल, तकर मैथिलीमे ई सफल प्रयोक्ता भेलाह। व्यक्तिक अन्तरतमक कोमल तत्तक ई कथाकार थिकाह। सामाजिक विसंगतिक कारको आन्तरिक स्तरपर उत्पन्न खौझ आ तकरा बाट नहि भेटबाक औझरौरक कार्टों जन्म लेत दिषाहीनताक सूक्ष्म अभिव्यक्ति हिनक कथा दैत अछि। मुदा कतहु—कतहु हिनक कथामे सम्प्रेषणक समस्या अनुभूतिक स्फीत चित्रणमे बाधक सिद्ध होइत अछि।”

गंगेष गुंजन जखन एम0 ए0 मे छलाह। तखन हिन्दी ओ मैथिली मे एवं शोध ‘रेडियो रूपक’ पर कएल। सम्प्रति आकाषवाणी पटना मे ‘प्रोड्यूसर’ पद पर प्रतिष्ठित। आकाषवाणी पटना केन्द्र मे भारती कार्यक्रम सँ सेहो सम्बद्ध रहि चुकल छथि। मैथिलीक प्रचार—प्रसार मे हिनक भारती कार्यक्रमक विशेष योगदान रहल।

मैथिली साहित्यक क्षेत्र मे ई कथाकार, नाटककार, कवि उपन्यासकार ओ गीतकारक रूप मे प्रसिद्ध छथि। हिनक अन्हार इजोत (कथा संग्रह), हम एकटा मिथ्या परिचय एवं लोक सुनू (कविता संग्रह), आइ भोर (नाटक) आदि पंथी प्रकाशित अछि।

‘पहिल लोक’ उपन्यास मिथिलामिहिर मे धरावाहिक रूपें प्रकाशित भऽ चुकल छन्हि। भाषा पर हिनका नीक अधिकार अछि। मनोवैज्ञानिक परीक्षणक सूक्ष्म दृष्टि ओ अभिनव चिंतन हिनक वैशिष्ट्य थीक।

Corresponding Author:

डॉ० ममता कुमारी

पता—ग्राम+पोस्ट+थाना—मधेपुर,
जिला—मधुबनी, बिहार, भारत

मैथिलीक अतिरिक्त हिन्दी मे सेहो चर्चित छथि। हिनका द्वारा रचित निम्न पद पर अत्यन्त लोकप्रिय भेल अछि जकरा विभिन्न मंच सँ सस्वर ई गाबि चुकल छथि।

हमरा नहि सोर कठ हमर बाट काटल अछि।
गायक सिमान जेकाँ हमर मोन बाँटल अछि।।

‘लोक सुत ‘क’ सम्बोधन पृष्ठभूमि मे अपन रचनाक सम्बन्ध मे डॉ. गुंजन कहैत छथि— ‘ई रचना सभ यहि किछुओ कतहु—अनपेक चेतना केँ स्पर्ष कऽ गेल होअय, अनुभव मे किछु जोड़ि सकल होअय आ रचनात्मक स्तर पर उत्तेजित कऽ सकल होअए तँ ई कविता, अत्यन्त अपने एहि रचना सब केँ किछुओ मानवा लेल स्वतन्त्र छी। कविता कविक सभ किछु बानि दिअय से कोनहु रचनाकार आकांक्षा करैत अछि। हमरो अछि।’

डॉ० ‘श्रीरा’ क कथन अछि—‘बालपुरुष’ द्वारा सम्पादित ‘अनामा’ मे श्री गंगेश गुंजन’ हमर एक मिथ्या परिचय’ शीर्षक दीर्घ कविता प्रकाशित भेल ताहि मध्य गुंजन जी व्यक्ति मे आच्छन्न संत्राम, विक्षोभ ओ वास्तविकता के अतिथार्थवादी रीतिँ चित्रित करैत नवीन काव्य-क्षेत्र मे एक नूतन मानदण्ड प्रस्तुत करबाक चेष्टा कएल। हिनक रचना मे निराशा ओ अवसादक बढत चित्रण भेल अछि। 1680 ई० मे प्रकाशित हिनक ‘लोक सुनू’ मे चिन्तनक स्वर अपेक्षाकृत अधिक व्यवस्थित रूपेँ अभिव्यंजित भेल अछि।’³

गंगेश गुंजन मैथिली साहित्यमे हिनकर स्थान अग्रगण्य अछि। किन्तु हिनक ‘अन्हार-अजोत’ क कथासभ बड़ साफ अछि, सभ स्तरक पाठकक मनोकूल अछि तथा एम्हरुका हिनक कथामे कथ्य आ शिल्पगत जे अस्पष्टताक आरोप लगाओल गेल अछि। ताहिसँ सर्वथा मुक्त अछि। अभिनय, अन्हार-अजोत, चन्द्रमा : एक टा टुटल चुडी, सूर्यक निर्माण, एक टा गुलाब डारिपर तथा बन्दिजइ छौ टा कथाक उक्त संग्रमे संकलित अछि।

एकर भूमिकामे आधुनिक कथाक मूल तत्वकेँ एक ठाम समेटैत सुधाषु ‘षेखर’ चौधरी लिखने छथि— ‘आधुनिक मैथिली कथा सूक्ष्मसँ सूक्ष्म स्थितिक परिवेषमे, क्षणिकसँ क्षणिक मानसिक उहापोहमे, क्षुद्रसँ, क्षुद्र अनुभूतिक आवेगमे मांसल स्वरूप ग्रहण करबाक क्षमता रखैत अछि। आधुनिक मैथिली कथाकारक यहै सफलता छनि यहै विशेषता छनि, यहै मौलिकता छनि। आधुनिक मैथिली कथा विकासक एहि पृष्ठभूमिकेँ दृष्टिमे राखि यदि गंगेश गुंजन कथापर विचार कयल जाय तँ ई स्वीकार करऽ पड़त जे हिनक कथासभमे ओ सभ तत्व विद्यमान छनि जकरा लऽ कऽ आनक कथा ‘आधुनिक कथा’ कहवैत अछि।

हिनकर उल्लिखित कथाक अतिरिक्त सूप महेँक भाँटा, देह मित्र, ढाही करुआरि आदि हिनक किछु प्रसिद्ध कथा अछि। ‘करुआरि मे वर्तमान जीवनक विसंगति आ मानसिक छद्यकेँ उद्यारितकऽ राखल गेल अछि। नकली प्रतिष्ठा आ फूसि, भावुकता बीच एक टा जीवन्त क्षणकेँ कथा पड़बाक चेष्टा करैछ। हिनक देह कथामे दाम्पत्य जीवनक एकान्तमे क्षणमे मनुष्य कतेक कंहित एवं आर्थिक रूपेँ अशक्त विवष रहैछ तकर अत्यन्त मार्मिक आ स्वाभाविक चित्रण भेटैत अछि।

मैथिलीमे हिनक कथाक विषिष्ट अवदानकेँ स्वीकार करैत डॉ० जयकान्त मिश्र हिनका प्रभास कुमार चौधरी संग आधुनिक मैथिली कथाक महान स्तम्भ मानलनि अछि।

गंगेश गुंजन ई मुक्तकाक कविताक रचना प्रयाप्त कयने छथि गीत आ गजल सेहो कम नहि। लिखने छथि। हिनक मुक्तक कविता गुढ अर्थ लेने रहैछ, तँ कतहुँ कतहुँ अस्पष्टताक दोष सेहो ओहिमे चल अवैछ, किन्तु गीत हिनक बड़ कोमल, बड़ स्पष्ट ओ बड़ हृदयग्राही होइछ। किन्तु हिनक किछु एहनो कविता अवष्य अछि, जाहिमे शैलीक नव्यता रहितो कथ्य सहज-सरल भऽ कऽ आयल अछि।

‘लोक सुनू’ मे हिनक 29 गोट आधुनिक कविता संग्रहित अछि, जे हिनक कवि व्यक्तित्वकेँ उपर्युक्त गुणकेँ उद्घाटित करैछ।

उदाहरण रूपमे हिनक ‘कविता-मनकथा’ क निम्नलिखित पातीकेँ राखल जा सकैछ—

सड़कपर जाइत काल पाछसँ।
हमर अन्वेषी आँखि चीन्हि
गेल-ए ओकरा,
हम कहैत छिएक-दही हाक
हम हाक नहि दऽ पवैत छिएक-
ओकर यात्रामे बिहन होयतेक।
ई-केहन अपनत्व जागल-ए हमरामे
आन हमर ओकर यात्रा फराक फराक
सफल-विफल होबऽ लागल-ए।।⁴

गंगेश गुंजन क हम एकरा मिथ्या परिचय (1968) नव शिल्पमे कविक पहिल दीर्घ कविता थिक। गंगेश गुंजन एक कवि थिकाह जे सामाजिक संघर्ष ओ अन्तविरोध तथा अमानवीय प्रवृत्तिक उहापोह करैत छथि। विभिन्न विषयपर विषयपर हुनक दष चयनित कविता मैथिलीक नवकविता मे समाविष्ट अछि। परिवर्तनशील समाजमे अपन पहिचान बनयबाक लेल गंगेश गुंजन बौद्धिक ताकहरेक कवि थिकाह।

हुनक शैली विचारोत्तेजक, तर्कसंगत ओ यदा-कदा दुरुहतास बोझिल अछि। लोक सुनू (1980) आधुनिक मनोदषाक बीस कविताक एक संकलन थिक। जे नव युगक मानव-स्वरूपक विष्लेषण गहन अन्त दृष्टिक संग करैत अछि। कविक शैली नवपरिवर्तनकारी अछि जे आम आमदीक पहुँचसँ किछु उपरक वस्तु थिक। विषयक व्यक्तित्वहीन प्रवृत्ति, हुनक प्रयोगशील कविताक निवेदनके सीमित कऽ दैत अछि। हुनक रचना सम्मानित अछि अपन प्रत्युत्पन्नमातित्व लेल जँ नव शैलीक लेखनक अनुरूप उच्च कोटिक मानवीय गरिमा प्रक्षेपित करैत अछि। गुंजन मानवतावादी छथि जे लोककेँ संदेष दैत छथि। जे ओ लोकनि क्षुद्र विचारसँ ऊपर उठथि आ नव समाजक परिकल्पना दिया मुडथि।

बुधिबधिया (1982) गंगेश गुंजनक एक भव्य नवकर नाटक थिक। व्यस्त चौक-चौराहापर प्रदर्शनीय बुधिबधिया मैथिली नाटकक विकासमे एक मीलक पाथर थिक। पाखण्ड ओ प्रपंच पर ई तीक्ष्ण व्यंग्य कसैत अछि। नव विचारसँ उद्भासित नाटककार सामाजिक-राजनीतिक जागृतिक आहान करैत छथि। तात्कालिक आयोजनक रूपमे नाटक क्रान्तिकारी परिवर्तनक विषय-वस्तुके अंगीकृत करैत अछि। नाटकक उद्देश्य वाणीरहित जनमानसक शोषण आ राजनेताक आडम्बर वा छलावासँ मुक्त राखब थिक। नाटककार बहुत कलात्मक रंगसँ समकालिक स्थानीय समस्या सबपर प्रकाश-किरण प्रक्षेपित करैत सब विषय-वस्तुपर समाजक ध्यान खिचैत छथि। परिमाजित गत्तषप जकाँ जगितो बुधिबधिया तीव्र मौलिकता आ व्यंग्य-वेद्यकताक संग एक विलक्षण नाट्यप्रयोग थिक। शैली सहज स्पष्टता आ पारदर्शितासँ बोधगम्य अछि।⁵

गंगेश गुंजन क पहिल उपन्यास पहिल लोक-हिनक उपन्यास ‘पहिल लोक’ पहिने मिथिला मिहिरमे धारावाही रूपेँ 1993 ई० मे बादमे 1982 मे पुस्तककार प्रकाशित भेल। एहि उपन्यासक प्रसंग डॉ० ‘श्रीष’ क मत उल्लेख अछि—‘एहिमे एक एहन शिक्षित नवयुवक राजूक कथा कहल गेल अछि। जे समाजमे व्याप्त विसंगति एवं असंतुलनक संवेदनशील स्त्रष्टा बनल तथा अपन अन्तस्बलमे सुनगैत विक्षोभ ओ कुठाक उत्पीडनकेँ विवष भावँ सहैत ओ सांप्रतिक विवषताक षिकार बनैत থাকल हारल ओ निष्क्रिय बनल रहैत अछि।

उपन्यासक अन्तमे करुणाक राजूक ओहिठाम साहस पूर्वक जयबाक तथा ब्राह्मण द्वारा हर जोतबाक वर्णन एपन्यासक नामकरणकेँ सार्थक करैत अछि। ‘पहिल लोक’ क महत्व एक नवीन रीतिक प्रयोगक दृष्टिँ अवष्य अछि।’

वस्तुतः गंगेश गुंजनक पात्र बुद्धिजीवी होइँछ जे कमो पढ़ल-लिखल रहैछ, जेना-मजुर रहैछ ओहो बुद्धिजीवी होइँछ। एहिमे भाषाक सहज कल्लोलक अनुगुंज सुनबाक अभिलाषा रखनिहार पाढ़ककँ प्रायः निराश होबऽ पड़लनि। निस्सन्देह 'पहिल लोक' मैथिली उपन्यास भण्डारक उल्लेखनीय निधि थिक।

आइ भोर-एहि एकाकिमे ई नव्यतम पिल्पक प्रयोग कयलनि अछि जे मैथिलीमे अभिनव वस्तु थिक। रोटी आ कविता-एहि समस्याकँ उजागर करवा लेल लेखक पात्रक नीक मनोविश्लेषता कयलनि अछि। किन्तु जे तत्व हिनक आधुनिक कथाकँ सर्वसाधारण लग नहि पहुँचऽ दैत अछि। सैह तत्व एहिमे अछि। जाहि कारणे ई बहुत लोकप्रिय नहि भऽ सकल। दोसर एकर मंचित लेल विषिष्ट प्रकारक आधुनिक रंगचंत चाही जकर मिथिलामे एखन घटि अभाव अछि।

ई एकालाप (मनोलोग) सेहो लिखने छथि। एहिमे सम्पूर्ण नाटकमे एककेय पात्र रहैछ। एकर रचना बड़ जटिल मानल जाइछ।

बुधिवधिया-बुधिवधिया मैथिलीक पहिल फुट-पाथ नाटक थिक। एहि पिल्पक गुंजन पहिल प्रयोग-कर्ता थिकाह। चौबटिया नाटकक विषेषताक प्रसंग लेखक कहैत छथि-“चौबटिया नाटकक मूल विषेषता एकर युगीन कथ्य आ सहजहि सुलभ प्रस्तुति योग्य होयब थिक। बिना कोनो लम्फ-लम्फा, बिना कोनो अतिरिक्त प्रसाधन वेष-भूषा तथा मंच-व्यवस्था मे नाटक तैयारी कऽ कऽ ओकरा बाटपर, बाजार जाइत की कार्यालयसँ घर घुरैत, कि रिक्शावाला-ठेलावाला, मजुर आ चिनियाँबादाम आ सातु बेचनिहार जनसाधारण प्रेक्षक-दर्शककँ अनायासहि सड़क कातमे बीच चौबट्टीपर वा कोनो नुकड़पर उपलब्ध कराओल जाइक।

बुधिवधिया मे देशमे घुमैत समसामयिक घटना चक्रकँ बिटियाँ कऽ देखल गेल अछि आ आम जनताक प्रतिक्रिया जनाओल गेल अछि। बेकारी, भ्रष्टाचार नेता आ जनताक बीच बढ़त दूरी आम जनताक दिमागसे सुनगैत कान्तिकक चिनगी आदि अनेक बिन्दु एहिमे सिनेमाक रील जकाँ, एक-पर-एक, अनैत चलैत अछि।

मैथिली नाटकमे ई प्रयोग स्वागतयोग्य अछि। अकालक संदर्भमे लिखल प्रस्तुत गीत अकालक भीषणताक उद्घाटनक संगहि मोनक इतिहासकँ उघेसि दैत अछि।

बालुपर लिखल हमर मोनक इतिहास
सुन्नसान बाटपर एक ठुढ़ गाछ ठाढ़
असकर चुनमुन्नी सन समय अँ उदास
भरि धरती प्राणपर पसरल अकाल आई
मुठी भरि अन्न बऽ हि, भूख एतेकरास
घामे नहायल अपसियान सभ समाज आइ
रक्त-धारमे बहय मनोरथक लहास।⁶

हमः एक य मिथ्या परिचय-ई हिनक दीर्घ कविता थिक। मैथिलीमे एहि प्रकारक कविताक ई पहिल संग्रह थिक। कविताक नवीन शैली थिक जाहिमे कवि कथ्यकँ व्यपकता प्रदान करैत अछि। महाकाव्य, खण्डकाव्यक युग रहल नहि। किन्तु आधुनिक युगक कथ्य समावेया जखन असंभव भऽ जाइछ तँ ओ एहि प्रकारक कविता लिखैछ। डॉ० 'त्रीष' एकर चर्चा करैत कहैत छथि "एहिमे गुंजन जी व्यक्ति-व्यक्तिमे आछन्त संत्रास ओ वास्तविकताकँ अति यथाथवादी रीतिँ चित्रित करैत नवीन काव्यक्षेत्रमे एक नूतन मानदण्ड प्रस्तुत करबाक चेष्टा कएल।

एहि पुस्तकक प्रसंग डॉ० जयकान्त मिश्रक विचार अछि "Gangesh gunjan's free verse poem 'Ham : Ekata mithya parichaya Seeks to be a profound examination of the modern man. The poet partly succeeds in presenting a picture of a common man in the modern age but his free verse is not Rhythmic and poetic enough, it lacks gravity and elegance"

ई मुक्तको कविताक रचना पर्याप्त कयने छथि गीत आ गजल सेहो कम नहि लिखने छथि। हिनक मुक्तक कविता गूढ़ अर्थ लेने

रहैछ, ते कतहु-कतहु अस्पष्टताक दोष सेहो ओहिमे चल अबैछ किन्तु गीत हिनक बड़ कोमल, बड़ स्पष्ट ओ बड़ हृदयग्राही होइँछ। हिनक चिन्तन हिनक कवितामे ताकल आ सकैछ हिनक भावना हिनक कोमल गीतमे।

कवितामे गुंजनक उर्वर मस्तिष्क क्रियाशील भऽ जाइछ, गीतमे हिनके प्रेममय हृदय आँगा आनि जाइछ। हिनक गीतमे प्रेम-प्रदर्शन, बिरहमान मनकँ मोहि लैछ तँ हिनक कवितामे ओकर मूल तत्वकँ पकड़बा लेल मस्तिष्ककँ पूरा व्यायाम करऽ पड़ैछ। किन्तु हिनक किछु एहनो कविता अवष्य अछि, जाहिमे शैलीक नव्यता रहितो कथ्य सहज, सरल भऽ कऽ आयल अछि। तहिना 'भोर' क चित्रणमे आधुनिक दृष्टि दृष्टव्य थिक-

चारु कात अन्हार
जलाप्लावित बाघ-अन्हार
हरायल आरिपर
दू टा थर-थर डेग
भेग जोगनी सन आँखि,
शेष संभावित भोरपर
खतरनाक सर्प-फुफकार
चतरल अन्हारीम एकटा
उज्जर दप-दप भूर।।

एहि संगे, हिनक प्रसिद्ध गीतक निम्नलिखित पंक्तिमे भाव-प्रणवता मोहक कल्पनाशीलता आ गयूधार्मिताक गुणकँ स्पष्ट देखल जा सकैछ-

हमरा नहि सोर करु, हमर बाट काटल अछि।
गामक सिमान जकाँ हमर मोन बाँटल अछि
सीपीमे बन्द माणी, अहँक रनेह
भोर किरिन सूर्यमुखी अहँक देह
करिया पहाड़ तर प्राण हमर जाँतल अछि।
एक गोट पारिजात अहँक नाम
एक टा बबुर-बोन हमर गाम
दुनू गोटेक बीच समय निस्सोसँ मातल अछि
गामक सिमान जकाँ हमर मोन बाँटल अछि।।

गुंजन एतबो लिखिकऽ मैथिली साहित्यमे अमर रहताह किन्तु हिनक प्रतिभा-प्रसूनक मादक-मोहक सुवासँ मैथिली-उद्यान दिनानुदिन अधिकाधिक महमहाइत जायत, ओकर मकरन्दसँ पाटकक मन-प्राण तृप्त होइत चलत, ओकर फलक स्वादपर व्यापक चर्चा चलैत रहत।⁷

वस्तुतः गंगेश गुंजनजी बहुमुखी प्रतिभा सँ सम्पन्न साहित्यकार छथि।

संदर्भ-ग्रंथ-सूची :-

1. परिचारिका, भीमनाथ झा, भवानी प्रकाशन, पटना, 1935, पृ.- 222
2. तत्रैव, भीमनाथ झा, भवानी प्रकाशन, पटना, 1935, पृ.- 222
3. परिचय प्रसून, धीरेन्द्र नाथ मिश्र, वैदेही पुस्तक भंडार, पटना, 1983, पृ.- 200-201
4. परिचारिका, भीमनाथ झा, भवानी प्रकाशन, पटना, 1935, पृ.- 223-225
5. आधुनिक मैथिली साहित्यक इतिहास, देवकान्त झा, साहित्य अकादमी, दिल्ली, पृ.- 299, 93, 148, 149
6. परिचारिका, भीमनाथ झा, भवानी प्रकाशन, पटना, 1935, पृ.- 223, 224, 226
7. तत्रैव, भीमनाथ झा, भवानी प्रकाशन, पटना, 1935, पृ.- 224, 225, 226